

Emanuele Buhagiar

(1876 - 1962) *Disinjatur u Skultur:*


*Il-Kuntest ta' l-arti tiegħu u x-xoghlijiet
fil-Knisja Parrokkjali tal-Qrendi*^{1*}

Miġbur minn Mark Sagona M.A.²

Introduzzjoni

L-istorja ta' l-arti ekkleżjastika f'Malta u Ghawdex ma tikkonsistix biss fil-pittura, fl-iskultura u fl-arkitettura. Wiehed mill-aspetti mportanti ta' l-iżvilupp artistiku fil-knejjes Maltin hu dak dekorattiv. Minghajr il-kunsiderazzjoni ta' dan l-aspett, huwa mpossibbli li wiehed ikollu stampa shiha ta' x'għara fil-knejjes Maltin. Id-dekorazzjoni tal-knejjes, jiġifieri dawk l-elementi apparti pittura u statwi, jista' jkollha diversi forom u tista' tkun ta' diversi tipi. Fost dawn hemm għamara ta' xorta liturġika jew ta' natura purament ornamentali, oġġetti liturġiċi li jintużaw mill-Knisja fi żminijiet diversi tal-kalendarju liturġiku, oġġetti marbutin mal-kult tal-qaddisin u ma' devozzjonijiet partikulari, kif ukoll għamara marbuta ma' ċelebrazzjonijiet popolari bħalma huma purċissjonijiet.

Id-dekorazzjoni ekkleżjastika tista' tiehu wkoll is-sura ta' skultura ornamentali madwar l-artali, mal-hitan jew mas-soqfa. Din tista' tkun tal-ġebel, ta' l-injam, ta' l-irham, jew hafna drabi bl-istukko. L-oġġetti liturġiċi ġeneralment ikunu magħmulin minn materjali prezzjużi bħal fidda u d-deheb, filwaqt li għamara oħra tista' tkun ta' l-injam jew tal-bronż. Apparti dawn, wiehed isib ukoll paramenti sagri, u xoghlijiet importanti fir-rakkmu bħal ventartali u triehi. Huma dawn l-elementi li jagħtu karattru rikku lill-knejjes tagħna. Minghajr id-dekorazzjoni, il-knejjes ta' Malta u Ghawdex jitolfu hafna mill-karattru tipiku tagħhom.




Emanuele Buhagiar, ritratt meħud lejn l-1900 (Bil-kortesija tal-Professur Mario Buhagiar).

Maris tal-Birgu⁴, jindikaw l-preżenza ta' oġġetti liturġiċi prezzjużi oħra li llum intilfu. F'Ghawdex, l-eqdem oġġett liturġiku huwa ċ-ċiborju ta' stil Gotiku li kien

Il-kuntest ġenerali ta' l-iżvilupp tad-dekorazzjoni tal-Knejjes Maltin

Fil-gżejjer Maltin, l-istorja tad-dekorazzjoni ekkleżjastika għandha gheruq fondi hafna. L-ewwel hjiel jibda minn meta l-Kristjaneżmu reġa' ġie stabbilit fis-seklu tlettax, peress li d-dekorazzjoni hija sinonima mal-bini tal-knejjes innifishom. Il-livell artistiku għoli ta' diversi oġġetti ta' għamara mill-Katidral il-qadim ta' l-Imdina³, kif ukoll l-inventarju tal-knisja ta' Santa Marija fil-Castrum instab fil-knisja parrokkjali ta' San Ġorġ fir-Rabat fl-1816⁵.

Bil-wasla tal-Kavallieri ta' San Ġwann f'Malta, il-produzzjoni ta' xoghlijiet relatati mad-dekorazzjoni tal-knejjes saret aktar popolari, u l-Ordni kabbret bis-shih din it-tradizzjoni, mhux biss fil-knejjes li kienu jappartjenu lilha, imma wkoll fi knejjes Djoċesani. Fost l-elementi l-aktar importanti tas-seklu sbatax kien hemm id-dekorazzjoni fil-ġebbla Maltija, dekorazzjoni li ntużat biex tghatti wesgħat shah ta' hitan, bħal fil-każ tal-Knisja Kunventwali ta' San Ġwann⁶, kif ukoll f'għamla ta' prospettivi rikki għal madwar l-artali, bħal ma hi dik madwar it-titular tal-knisja parrokkjali tas-Sigġiewi. Xoghlijiet ta' fidda ma naqsux – f'ċerti każi ta' importanza straordinarja⁷.



Emanuele Buhagiar, *Detall tal-Ġeġju*, Knisja Parrokkjali, Qrendi.

Fis-seklu tmintax kien hemm spinta qawwija f' dik li hi skultura fl-injam, eżempji li narawhom f' gandlieri kbar, pulpti, l-injam tal-korijiet, galleriji ta' l-orgni u oħrajn. Fost id-disinjaturi mportanti tas-seklu tmintax, kien hemm il-pittur ewlieni tal-perjodu, Francesco Vincenzo Zahra (1710-73), li ddisinja wkoll xogholijiet fl-irham. Il-familja Durante mill-Isla kellha rwol importanti ferm fil-produzzjoni ta' dekorazzjoni fl-irham. Fis-seklu dsatax kien hawn kambjament drastiku fil-klima artistika: mill-Barokk għall-Puriżmu tan-Nazzareni u s-segwaċi tagħhom. Il-figura artistika ewlenija ta' dan iż-żmien kien Giuseppe Hyzler (1793-1858). Minn idejh harġu wkoll disinji għal oġġetti liturġiċi u dekorazzjoni oħra ekkleżjastika.

Id-dekorazzjoni f'Malta lejn l-aħhar tas-seklu dsatax u l-bidu tas-seklu għoxrin

Jidher li lejn l-aħhar kwart tas-seklu dsatax reġa' kien hawn spinta qawwija f' dik li hi dekorazzjoni tal-knejjes, anke jekk din l-ipotesi ghadha trid tiġi ppruvata. Huwa żgur li wiehed mill-aktar perjodi rikki u mportanti fl-istorja tad-dekorazzjoni tal-knejjes fil-Gżejjer Maltin kien l-aħhar tas-seklu dsatax u l-bidu tas-seklu għoxrin sa qabel it-Tieni Gwerra Dinjija. F'dan iż-żmien, f'Malta kien hawn ferment artistiku shih. Knejjes ġew mibnija jew mmudellati mill-ġdid; hafna artisti, kemm Maltin u barranin, ġew kummissjunati diversi kwadri għall-artali, pitturi fis-soqfa tal-knejjes, u oħri ta' skultura⁸. Is-settur tad-dekorazzjoni s'issa ftit li xejn inghatalu l-attenzjoni li tixraqlu, imma huwa parti sinifikattiva ferm biex wiehed ikollu kwadru ċar u shih tas-sitwazzjoni artistika f' pajjiżna madwar mitt sena ilu, meta l-ambjent artistiku kien dominat għal kollox mill-kummissjonijiet tal-Knisja. Flimkien mal-pittura, l-iskultura u l-arkitettura, id-dekorazzjoni kellha rwol importanti fil-proġetti bla għadd li twettqu tista' tghid fil-knejjes kollha ta' Malta u Ghawdex. F'dan iż-żmien il-knejjes Maltin ġew arrikkiti bis-shih, u parti kbira mill-patrimonju li naraw illum huwa prodott ta' dan il-perjodu.

L-ammont ta' artisti, disinjaturi u skulturi li kienu jahdmu f'Malta f'dan iż-żmien huwa sorprendenti għall-aħhar meta wiehed jikkunsidra ċ-ċokon ta' Malta. Dan jista' jiġi spjegat biss minhabba d-domanda kbira li kien hawn għax-xoghol fil-knejjes. Il-hajja f'Malta sa qabel it-Tieni Gwerra Dinjija kienet kollha kemm hi ddominata mir-reliġjon u mill-Knisja. Dan kien l-iżvog prinċipali tan-nies: il-knisja tar-rahall jew belt kienet iċ-ċentru ta' kollox. Dan kien iż-żmien meta l-festi titulari hadu spinta kbira 'l quddiem u żviluppaw f'ċelebrazzjonijiet

kumplessi u pompużi. Id-dekorazzjoni tal-knisja ma baqgħetx aktar marbuta ma' dak li hu essenzjali imma bdiet tiġi aktar assoċjata mal-libsja tal-festa: gandlieri, ventartali, lampieri, rakkmu u l-affarijiet kollha li għandhom x'jaqsmu mal-festa partikolari⁹.

In-neċessità tad-dekorazzjoni u d-domanda għal għamara ġdida fil-knejjes hija marbuta wkoll ma' devozzjonijiet ġodda li xterdu b'mod qawwi, bħal per eżempju dawk ta' San Ġużepp u tal-Madonna ta' Lourdes. Dan il-perjodu ra t-twaqqif ta' parroċċi ġodda u ta' diversi fratellanzi ġodda. Dan kien iż-żmien meta l-partiti parrokkjali u tal-baned kienu mpikati bis-shih ma' xulxin u dan irriżulta fil-kummissjoni ta' xogholijiet ta' l-arti. Bejn l-aħhar tas-seklu dsatax u l-bidu tas-seklu għoxrin, Malta kienet għaddejja wkoll minn żmien ta' prosperità relattiva. Hafna benefatturi kienu lesti jhallsu hafna flus għal oħri ta' fidda, rakkmu u skultura

fl-injam li għal dawk iż-żminijiet kienu jiswew ammonti kbar ta' flus. Il-festi titulari ma' kinux wahedhom. Żiedu hafna wkoll il-festi lill-qaddisin jew devozzjonijiet oħrajn barra minn dawk lid-dedikazzjoni prinċipali tal-knisja partikulari, dawk li ahna nsejnhom festi 'sekondarji'. Dawn tant kibru li fl-1935 il-Knisja harġet istruzzjonijiet speċifiċi rigward it-tiżjin tal-knejjes: it-tiżjin fil-festi sekondarji ma setax jiżboq lit-tiżjin fil-festi titulari. Dan kien li ġara fil-Qrendi, f'Hal Kirkop, u f'postijiet oħrajn. F'Haż-Żabbar, per eżempju, il-bradella u l-bankun li illum jintużaw għall-vara titulari ma sarux għall-Madonna tal-Grazzja imma kienu saru originarjament għall-vara tal-Madonna tal-Qalb ta' Ġesù, magħrufa mill-poplu bhala l-Madonna tad-Duttrina¹⁰.



Emanuele Buhagiar,
Gwamiċ għall-Pittura tal-Via Sagra
(*Wiehed minn Sett ta' 14*),
Knisja Parrokkjali, Qrendi.

Il-karriera artistika ta' Emanuele Buhagiar

Huwa f'dan il-kuntest li l-figura ta' Emanuele Buhagiar (**Ritratt Numru 1**) trid tiġi diskussa. Buhagiar kien imwieled il-Birgu fl-1876, iben mastrudaxxa fl-Ordinanza. Minhabba f'hekk, rabba' imhabba lejn l-injam. Ta' età żgħira hafna kien beda jitharreg taht l-iskultur Senglean Aristide Bonnici (1851-88), imma aktar 'il quddiem frekwenta artisti oħrajn bħal Lazzaro Pisani (1854-1932) li kien jgħalliem fl-*Scuola di Disegno* fil-Birgu, Giuseppe Bonnici (1835-1900), Salvatore Barbara (attiv fl-aħhar tas-seklu dsatax) u Arturo Galdes. L-iktar formazzjoni artistika valida jidher li ġiet mid-dekoratur Kalabriz Vincenzo Cardona (attiv fl-aħhar tas-seklu dsatax/bidu tas-seklu għoxrin) li kien stabilixxa ruhu f'Malta fl-aħhar tas-seklu dsatax. Buhagiar kien wiehed mill-istudenti ta' Cardona.


Emanuele Buhagiar beda l-karriera artistika tiegħu



Emanuele Buhagiar, *Ventartal għall-Artal tal-Pentekoste għall-Festa tal-Madonna ta' Lourdes*, Knisja Parrokkjali, Qrendi.

ta' età pjuttost żghira. Fil-fatt, fl-1898, meta lanqas biss kellu 22 sena, huwa żżewweġ lil Ersilia Cali, n-neputija ta' hadd hlief il-pittur maghruf Giuseppe Cali (1846-1930). Huwa beda jahdem il-Birgu, iżda, kif jgri dejjem, ebda profeta ma hu rispettatt f'pajjiżu, u Emanuele Buhagiar kellu jitlaq mill-Birgu wara tilwima mad-dirigenti tal-Banda San Lawrenz fl-1906¹¹. Huwa sab residenza ġdida f'Hal Tarxien. Madwar l-1914, Buhagiar sab post iehor f'Rahal Ġdid fejn baqa' joqghod sa mewtu. Lejn l-ahhar ta' l-ghoxrinijiet kien kera post fi Triq S. Tereza f'Hal Tarxien bhala bottega.

Emanuele Buhagiar kien wiehed mill-aqwa disinjaturi li qatt dehru f'Malta. Dan mhux biss minhabba l-ammont kbir ta' xogholijiet li hadem, iżda minhabba l-livell artistiku gholi li hu lahaq fil-kamp tieghu. Bhala disinjatur kellu don rari ghal inventiva kbira, u fl-iskultura juri sensitività konsiderevoli għall-ornat. Buhagiar kien jahdem primarjament fl-injam, ghalkemm ġie li hadem ukoll fil-ġebbla. Meta x-xoghol kien ser isir tal-fidda, kien jaghmel ukoll mudell shih fl-injam. Innexxielu johloq stil tieghu li hu mmedjatament identifikabbli, xi haġa tassew diffiċli f'dak li hu ornat, ghax din hi lingwa li hi bbażata fuq elementi li m'humiex figurattivi. Id-disinni tieghu, li fortunatament ghadhom jeżistu fl-arkivji tal-knejjes u f'kollezzjonijiet privati (hafna ġew meqruda




Emanuele Buhagiar, *Ventartal għall-Artal tal-Kurċifiss (jew tal-Madonna ta' Lourdes) għall-Festa tal-Madonna ta' Lourdes*, Knisja Parrokkjali, Qrendi.

wkoll), huma friski u espressivi.

Fi żmien, l-uniku artist f'dan il-kamp li kien ihabbatha ma' Buhagiar, kien Abram Gatt (1863-1944), li hu l-faċċata l-ohra ta' l-istess munita¹². Waqt li d-disinni ta' Buhagiar huma mimlijin moviment u b'hafna elementi mir-repertorju Barokk, dawk ta' Abram huma aktar akkademiċi u dixxiplinati. Madankollu, hemm elementi li juru li Buhagiar kien influwenzat minn Gatt¹³. Abram Gatt u Emanuele Buhagiar jistghu jitqiesu bhala ż-żewġ pilastru ewlenin tad-dekorazzjoni ekkleżjastika f'Malta fl-ewwel nofs tas-seklu ghoxrin.

Madankollu, Buhagiar sar aktar popolari minn Abram Gatt, ghax dan ta' l-ahhar qatt ma fetah bottega personali tieghu, u baqa' dejjem jahdem it-Tarzna. Minhabba f'hekk, Gatt rarament kien jesegwixxi d-disinni tieghu.



Emanuele Buhagiar, *Lanterna tal-Fratellanza tas-Sagrament (Wahda minn Par)*, Knisja Parrokkjali, Qrendi.

Fil-fatt, hemm każijiet fejn Buhagiar anke esegwixxa xogholijiet minn fuq id-disinni ta' Gatt, bhal per eżempju n-niċċa ta' San Ġorġ fil-parroċċa ta' l-istess qaddis f'Hal Qormi. Il-probabilità hi li Buhagiar sar preferut ghax kien jaghmel id-disinn kif ukoll il-mudell, u ghalhekk il-kummissjoni kienet tohroġ lesta minn ghand artist wiehed. Dan kien hafna aktar komdu ghal min jordna x-xoghol.

Buhagiar jista' jitqies bhala l-ahhar eredi ta' kalibru tat-tradizzjoni kbira u twila ta' nies tas-sengha li hargu mill-Birgu. Apparti mill-iskultura, Buhagiar kien kapaċissimu għall-interzjar, sengha li tghallem minghand l-esponent ewlieni f'dan il-qasam tas-seklu dsatax: Emmanuele Decelis (c.1826-1910). Din it-teknika ġiet użata b'mod estensiv minn Buhagiar fil-bankuni għall-istatwi u anke f'ghamara domestika. Wiehed jista' jghid li Buhagiar kien l-ahhar esponent ta' din it-tradizzjoni rikka f'Malta, li tmur lura ghal żmien l-Ordni ta' San Ġwann.

Matul il-karriera twila tieghu, Emanuele Buhagiar iddisinja u hadem diversi tipi ta' oġġetti liturġiċi u ghamara għall-knejjes. Dawn, li jinsabu kważi f'kull knisja f'Malta, jinkludu ventartali, gandlieri, lampieri u loppj, pedestalli, relikwarji, ġilandri, ċnieser, tużelli, paramenti sagri u triehi, fost oħrajn. Iżda l-popolarità ta' Buhagiar hija marbuta b'mod speċjali ma' l-iżvilupp ta' ġenru importanti hafna fid-dekorazzjoni u l-allestiment tal-knejjes. Il-bradella u l-bankun għall-vara proċessjonali hadet spinta kbira 'l quddiem f'dan iż-żmien, fl-ewwel nofs tas-seklu ghoxrin. Emanuele Buhagiar kien pijunier f'dan l-iżvilupp, tant li ddisinja mhux inqas minn hdax-il bankun fil-waqt li hadem oħrajn minn fuq disinni ta' artisti oħra, bhal fil-każ ta' Santa Marija ta' l-Imqabba, fuq disinn ta' Abram Gatt. Fost il-hafna bankuni li hadem, kollha kemm huma b'tipi ta'

njam differenti u nterzjar fin hafna, jispikkaw dawk ta' H'Attard, Marsaxlokk, il-Gudja u Hal Safi.

L-istil ta' Buhagiar huwa wiehed ekklettiku li jaghmel emfasi speċjali fuq elementi Barokki, imma, tipikament ta' l-epoka, ihaddan influwenzi minn stili oħrajn, fosthom l-istil Neo-Gotiku li kien prezenti hafna f'Malta f'dan iż-żmien minhabba l-Ingliżi. Buhagiar kien influwenzat hafna mit-tradizzjoni Barokka Maltija tas-seklu tmintax. Dawn l-influwenzi huma mhallta ma' elementi aktar kontemporanji li Buhagiar faċilment seta' assimila minn katalogi u *pattern books*. Minn wara l-Ewwel Gwerra Dinjija 'l quddiem, meta reġa' fetah il-bottega tieghu¹⁴, Buhagiar sar l-aktar disinjatur popolari u mfittex ta' Malta, pożizzjoni li baqa' jżomm sal-hamsinijiet, ftit qabel mewtu. Fl-ahhar fażi ta' hajtu hu kien mghejjun minn ibnu Antonio (1905-98) li kien ukoll skultur tajjeb.

Ix-xoghlijiet ta' Buhagiar fil-Qrendi

Ix-xoghlijiet ta' Emanuele Buhagiar jinsabu mxerrda ma' hafna knejjes f'Malta u Ghawdex. Madankollu hemm xi knejjes li ghandhom koncentrazzjoni ta' xogholijiet tieghu. Fost dawn hemm il-Knisja Parokkjali tal-Qrendi. Il-problema enormi fir-rigward tal-parroċċa tal-Qrendi hi n-nuqqas ta' dokumentazzjoni. Jidher li hafna mid-dokumenti sfaw sfortunatament meqruda jew mitlufa¹⁵. Dan jaghmilha diffiċli hafna li wiehed jiddata x-xogholijiet b'mod eżatt u allura l-istudju ta' l-arti jkollu jirrikorri għal studju stilistiku u kumparattiv.

Sal-lum, sakemm jinstabu xi dokumenti, id-data ta' hafna mix-xoghlijiet fil-Qrendi ghadha mhijix maghrufa. L-uniku hjiel dokumentat rigward ix-xoghlijiet fil-Qrendi huwa prezenti f'lista li Buhagiar innifsu kien kiteb ftit qabel mewtu, li fiha kien niżżel ix-xoghlijiet li kien jiftakar li hu kien għamel għall-knejjes¹⁶. Minkejja li din kienet ta' ghajnuna kbira fl-identifikazzjoni tax-xoghol li hadem, bl-ebda mod ma' tista' titqies kompleta, u diversi xoghlijiet huma nieqsa.

Il-Legġiju li wiehed isib fil-kor, wara l-artal maġġur¹⁷, hu bla dubju ta' xejn l-aktar biċċa xoghol importanti f'dak li hu nterzjar (**Ritratt Numru 2**). Hija hasra li fejn hu qiegħed ma tantx jista' jiġi apprezzat. Dan il-Legġiju jista' jinghad fost l-ahjar xoghlijiet ta' Emanuele



Emanuele Buhagiar, Ventartal għall-Artal Maġġur għall-Festa tal-Madonna ta' Lourdes, Knisja Parokkjali, Qrendi.

Buhagiar minhabba r-raffinatezza ta' l-ornamentazzjoni nterzjata u skultorja. L-istruttura ta' l-injam hi maghmula minn żewġ partijiet, jiġifieri bażi ottagonali b'panewijiet, interzjati bl-injam tal-frott u bl-ebbanu, li fuqha hemm il-legġiju propju. Fuq il-ġnub tal-legġiju hemm żewġ figuri bilqiegħda li jirraprezentaw lil Santa Ċeċilja u lill-Profeta David, assoċjati ma' l-ikonografija tal-mużika u l-kant (is-salmi). Dawn, sfortunatament, mhumiex tal-kwalità li tidher fil-kumplement tal-legġiju.

Din l-opra tista' tiġi ddatata bejn l-1926 u l-1934, fil-parrokat ta' Dun Emmanuele Micallef. Il-benefattur kien is-Sur Saverio Farrugia. L-armi tal-Kappillan u l-benefattur jidher fuq il-baži tal-legġiju. F'dan il-perjodu Emanuele Buhagiar kien stabilixxa ruhu tajjeb bhala wiehed mid-disinjaturi u skulturi ewlenin f'Malta, b'mod speċjali fin-Nofsinhar tal-gżira. Kien ukoll fl-ghoxrinijiet li Buhagiar hejja l-ewwel disinji għal xi knejjes Ghawdxin¹⁸. F'dan iż-żmien, Buhagiar kien prolificu hafna u l-kummissjonijiet għall-knejjes kienu kontinwament deklin. Il-legġiju tal-Qrendi, għalhekk, jista' jiġi kkunsidrat bhala xoghol matur ta' l-artist.

Jista' jkun li s-sett sabih ta' gwarniċi għall-Via Sagra (**Ritratt Numru 3**) li jinsabu mdawrin mal-pilastru tal-knisja ġew prodotti fl-istess żmien tal-legġiju. Il-viżjoni ta' dawn il-gwarniċi, maghmula mill-injam indurat bid-deheb, hi wahda matura. Buhagiar jaghmel uzu minn forom ornamentali sodi, li huma skolpiti b'maestrija konsiderevoli. Artistikament, jistgħu jinghadu fost l-ahjar settijiet ta' gwarniċi tal-Via Sagra li ġew prodotti f'Malta fl-ewwel nofs tas-seklu ghoxrin. F'dan iż-żmien saru diversi gwarniċi sbieħ ta' dan it-tip f'diversi knejjes Maltin, bħal per eżempju fil-knisja parokkjali tal-Mosta.

Għall-festa tal-Madonna ta' Lourdes Emanuele Buhagiar iddisinja u hadem mhux inqas minn seba' ventartali skolpiti fl-injam u ndurati bid-deheb bornut¹⁹. Dawn jintramaw fuq l-artali tal-Madonna tal-Karmnu u tal-Madonna tar-Rużarju fil-Kappellun tat-Tramuntana, fuq l-artali tal-Pentekoste (**Ritratt Numru 4**) u tal-Kurċifiss (li jsir tal-Madonna ta' Lourdes waqt il-festa) fil-Kappellun l-iehor (**Ritratt Numru 5**), u fuq l-artali tal-Madonna taċ-Ċintura u San Stiefnu fil-korsija. Il-ventartal l-iehor jintrama fuq l-artal maġġur fil-festa tal-Madonna ta' Lourdes (**Ritratt Numru 6**). Dan hu differenti mill-oħrajn għax hu arġentat bil-fidda bornuta, element rari għall-ventartali f'Malta.

Għalkemm m'hemm data ċerta għal dawn ix-xogholijiet, jidher li dawn saru fl-ghoxrinijiet jew madwar l-1930. Dan huwa konfermat minn tradizzjoni orali fil-Qrendi kif ukoll minn referenza fil-gazzetti ta' dak iż-żmien²⁰. Il-karpinterija ta' dawn ix-xogholijiet kienet inhadmet il-Qrendi stess minn Angelo Cassar, maghruf bhala tal-Masina²¹.

Il-biċċa l-kbira ta' dawn il-ventartali huma komposti minn pilastru ċatt maqsum f'żewġ panewijiet u minn parti ċentrali li minflok id-drapp tas-soltu hija maghmula minn simboli skolpiti fuq sfond tal-fidda. Dawn il-

ventartali jkomplu jiżviluppaw fuq dawk li Buhagiar kien ghamel ghall-artali tal-korsija fil-parroċċa tal-Gudja kmieni fl-ghoxrinijiet²².

Dawk ghall-artali tal-Kurċifiss (jew tal-Madonna ta' Lourdes) u l-maġġur huma ta' livell artistiku oghla mill-ohrajn minhabba li ghandhom inventiva superjuri u kwalitajiet ta' kompożizzjoni uniċi fil-karriera ta' l-artist. Il-ventartal tal-Kurċifiss jaghmel użu minn disinn dinamiku u matur fit-tqassim tiegħu filwaqt li dak tal-maġġur hu mmarkat minn doża qawwiya ta' Barokk li jxaqleb lejn ir-Rokoko. Il-weraq, li jdawru l-immagini skolpita tal-Madonna ta' Lourdes fidehra tagħha lil Bernardette, huma mahduma b'maestrija u freskezza li fihom Buhagiar kien jeċċella. L-uċuh ta' l-anġli huma tipiċi ta' l-artist u huma wiehed mill-mezzi li bih Buhagiar jiġi mmedjatament identifikat.

Emanuele Buhagiar iddisinja wkoll diversi oġġetti ghall-parroċċa tal-Qrendi li ġew irrakmati. Fost dawn hemm it-terha rrakmata b'hajt tad-deheb fuq bellus ahmar li tintrama fuq l-artal maġġur fil-festa ta' Santa Marija (**Ritratt Numru 7**). Hija xogħol tipiku ta' l-artist, b'emfasi kważi esagerata fuq l-ornat li jagħti sens ta' *horror vacui*, element tipiku tal-Barokk. Tista' tiġi assoċjata ma' triehi ohra ta' dan it-tip bhal dawk fuq l-artali tal-Madonna tal-Karmnu u tar-Rużarju fil-knisja parrokkjali ta' Hal Tarxien, li huma, iżda, dixxiplinati aktar. Xogħol iehor ta' rakkmu fil-Qrendi, li huwa artistikament ahjar mit-terha tal-maġġur, hu l-istandard tal-Fratellanza tar-Rużarju.

Kif diġà aċċennajt aktar 'il fuq, Emanuele Buhagiar hadem, tista' tghid, kull tip ta' ghamara u dekorazzjoni ghall-knejjes. Kamp iehor li fih Buhagiar ta kontribut qawwi kien f'dak tas-slaieb tal-fratellanzi jew tal-Via Sagra, ġeneralment magħmula mill-ebbanu. Jidher li din it-tradizzjoni tibda b'Abram Gatt fl-ahhar snin tas-seklu dsatax²³ u tkompli matul l-ewwel nofs tas-seklu ghoxrin. L-isbah slaieb li jeżistu f'hafna parroċċi huma dawk mahduma minn Buhagiar²⁴ u jagħmlu użu minn ornamenti preċiżi u fl-istess hin friski. Mhux haġa faċili, meta wiehed jiftakar fl-ebbusija tal-materjal. Wiehed minn dawn is-slaieb tal-fratellanzi jinsab fil-parroċċa tal-Qrendi, dak tal-Fratellanza tas-Sagrament, li hu fost l-isbah li ghandu. Dan is-salib ghandu skultura tajba hafna, mnaqqxa aktar fil-fond mis-slaieb l-ohrajn. Għal



Emanuele Buhagiar, *Terha għall-Artal Maġġur*, Knisja Parrokkjali, Qrendi.

ma' dan is-salib, Buhagiar iddisinja u hadem il-mudell fl-injam għal żewġ lanterni tal-fidda²⁵ (**Ritratt Numru 8**). Ix-xogħol fil-fidda mhuwiex, sfortunatament, ta' livell għoli u jidher li nhadem Malta.

Emanuele Buhagiar iddisinja wkoll diversi gastri jew vażetti għall-fjurretti għal ma' statwi proċessjonali jew inkella għal fuq l-altari. Uħud minn dawn juru l-kapaċità li biha Buhagiar kien ihaddem il-vokabularju dekorattiv u juru s-sahha u l-inventiva li kellu f'dan il-qasam. Forsi l-isbah li qatt hargu minn idejh huma dawk għal fuq l-artal maġġur tal-knisja parrokkjali taz-Żurrieq għall-festa ta' Santa Katarina. L-erba' gastri tal-fidda li jsebbhu l-vara titolari ta' Santa Marija fil-Qrendi (**Ritratt Numru 9**) ihabbtuha ma' dawk taż-Żurrieq. Ghandhom sbuhija partikolari fit-taqsim, fil-bilanċi armonjużi bejn l-istruttura ewlenija, l-elementi dekorattivi u l-widnejn. Ix-xogħol fil-fidda hu wiehed ta' livell konsiderevoli.

Fost ix-xogħlijiet ta' Emanuele Buhagiar li wiehed isib fil-Qrendi, l-inqas wiehed sodisfaċenti hu r-relikwarju tal-festa titolari, xogħol tardiv hafna li sar fl-1958. Huwa wiehed mill-aktar xogħlijiet diżappuntanti fl-opra kollha ta' l-artist iżda wisq nahseb li dan hu tort ta' min hadmu fil-fidda u mhux ta' Buhagiar, dan għaliex il-produzzjoni tal-mudell fl-injam hi dokumentata²⁶. Wiehed irid iżomm f'mohhu li mhux l-ewwel darba li disinn ta' artist tajjeb jispiċċa sfigurat għal kollox minn min jesegwixxi x-xogħol, u hawnhekk hu probabbli li ghandna eżempju ċar. M'hemm dubju li l-invenzjoni tax-xogħol hi ta' Buhagiar għax l-elementi ornamenti huma kollha tipiċi ta' l-artist. Madankollu, jista' jkun ukoll riflessjoni ta' l-età avvanzata ta' l-artist, li dak in-nhar diġà kellu aktar minn 80 sena.

Ix-xogħlijiet ta' Emanuele Buhagiar fil-Knisja Parrokkjali tal-Qrendi huma biss parti żgħira mill-opra artistika tiegħu. Madankollu hemm rappreżentanza tajba hafna ta' diversi aspetti tal-prodott tiegħu. Huwa importanti li dawn ix-xogħlijiet, li sfortunatament ma jkunux fejn jitgawdew matul is-sena kollha, jiġu apprezzati aktar u jinghataw l-attenzjoni li tixirqilhom għax huma parti integra u essenzjali fl-iżvilupp artistiku tal-knejjes Maltin.

© Mark Sagona 2006



Emanuele Buhagiar, *Gastra għall-istatwa titolari ta' Santa Marija (Wahda minn sett ta' Erbgha)*, Knisja Parrokkjali, Qrendi.

- ¹ * Dan l-istudju huwa bbażat fuq parti mir-riċerka akkademika li kienet ġiet preżentata minn Mark Sagona f'teżi ta' l-M.A. fl-Istorja ta' l-Arti fl-Università ta' Malta fl-2003. It-titlu tat-teżi huwa: *Emanuele Buhagiar (1876-1962): His Contribution to the Ecclesiastical Decorative Arts of the Maltese Islands*. It-teżi kienet saret taht is-superviżjoni tal-Professor Mario Buhagiar, Kap tal-Programm ta' l-Istorja ta' l-Arti fl-Università ta' Malta, filwaqt li l-eżaminatur barrani kienet il-Professoressa Clara Bargellini Cione mill-*Instituto de Investigaciones Estéticas* ta' l-*Universidad Nacional Autónoma de México*.
- ² Mark Sagona huwa artist u studjuż ta' l-arti. Bhala artist, tella' diversi wirjiet personali f'Malta u Ghawdex, l-ahhar waħda aktar kmieni din is-sena (2006). Xoghholijiet tiegħu jinsabu f'kollezzjonijiet publiċi u privati kemm f'Malta kif ukoll f'pajjiżi barranin. Iggradwa mill-Università ta' Malta fl-1999 u fl-2003. Bhala akkademiku, għamel riċerka, kiteb u ppublika artikli u ta lectures fuq diversi aspetti ta' l-Arti. Huwa jgħalliem l-Arti u hu wkoll lektur fl-Istorja ta' l-Arti fl-Università ta' Malta.
- ³ Dwar dawn ix-xoghholijiet, ara Mario Buhagiar u Stanley Fiorini, *Mdina: The Cathedral City of Malta*, I Volum, Malta 1996, pp.139-140.
- ⁴ *Ibid.*, p.136.
- ⁵ Illum dan jinsab fil-kollezzjoni tal-Katidral t'Ghawdex. Għal diskussjoni xjentifika ta' l-arti Medjevali f'Malta ara Mario Buhagiar, *The Late Medieval Art and Architecture of the Maltese Islands*, Malta 2005.
- ⁶ Ghax-xogħol ta' dekorazzjoni fil-ġebbla f'San Ġwann, ara John Debono, *Art and Artisans in St John's and Other Churches*, Malta 2005.
- ⁷ Bhal per eżempju r-relikwarju ta' San Ġwann Battista għall-Oratorju tal-Knisja Kunventwali magħmul Ruma fuq disinn ta' Ciro Ferri. Ara Keith Sciberras, *Roman Baroque Sculpture for the Knights of Malta*, Malta 2004, pp.80-94.
- ⁸ Dawn kienu jinkludu lil Giuseppe Cali, Lazzaro Pisani u Gianni Vella fil-kamp tal-pittura Maltija, kif ukoll hafna artisti Taljani bhal Gagliardi, Bruschi, Palombi, Monti, Valenti u oħrajn. Fil-kamp ta' l-iskultura popolari, it-tradizzjoni ta' Carlo Darmanin u Vincenzo Cremona tkomplet minn Carlo Mallia u Agostino Camilleri.
- ⁹ Id-disinjaturi u skulturi kienu hafna. Nicola Zammit (1815-99) kien importanti hafna għad-disinni għall-knejjes u bhala arkitett fit-tieni nofs tas-seklu dsatax. Disinjaturi u skulturi oħrajn kienu jinkludu membri tal-familji Bugeja u Tonna tar-Rabat; Alfonso Maria Pace (attiv fl-ahhar tas-seklu dsatax/bidu tas-seklu ghoxrin), Antonio Agius (1888-1973), Giuseppe Decelis (1866-1958) fil-Birgu. Artisti ta' kalibru straordinarju bhal Francesco Saverio Sciortino (1875-1958) wkoll hadmu fil-qasam tad-dekorazzjoni tal-knejjes. Artisti barranin kienu jinkludu lir-Ruman Pio Cellini. Dan biex ma nsemmux fabbriki barranin bhal Ghezzi ta' Milan u Tanfani u Bertarelli ta' Ruma li wkoll kienu jipprovdu oġġetti għal knejjes ordnati mill-katalgi tagħhom. Għad fadal hafna studju xi jsir biex wiehed ikollu stampa aktar ċara.
- ¹⁰ Mark Sagona, *op.cit.*, p.108. Fuq il-pika esagerata bejn il-festi titolari u sekondarji f'dan iż-żmien, ara Jeremy Boissevan, *Saints and Fireworks: Religion and Politics in Rural Malta*, Malta 1993, pp.75-6.
- ¹¹ Il-kwistjoni kienet dwar mejda nterzjata li Buhagiar kien għadu kemm hadem għall-istess soċjetà mużikali u li kienet ġiet rifjutata. Antonio Buhagiar, *L-Iskultura Manwel Buhagiar*, manuskritt mhux ppubblikat 1980, kollezzjoni privata.
- ¹² Għal diskussjoni xjentifika ta' xi whud mix-xoghholijiet ta' Abram Gatt ara Mark Sagona, *The Designs of Abram Gatt, Francesco Saverio Sciortino, Emanuele Buhagiar and Giuseppe Galea for the Churches of Gozo*, unpublished B.A.(Hons.) dissertation, University of Malta 1999. L-opra artistika ta' Gatt għadha trid tiġi studjata sew.
- ¹³ Ir-relazzjoni ta' Buhagiar ma' Gatt, u l-influenza ta' Gatt fuq Buhagiar huma diskussi f'Mark Sagona 2003, *op.cit.*, pp.197-214.
- ¹⁴ Matul l-Ewwel Gwerra Dinjija x-xogħol għal Buhagiar naqas u kellu jsib impieg it-Tarzna. Dritt wara l-gwerra hu reġa' fetah il-hanut tax-xogħol f'Hal Tarxien.
- ¹⁵ L-awtur jirringrazzja lill-Prof. Rev. Emmanuel Agius tal-kollaborazzjoni tiegħu waqt l-istudji fil-Qrendi xi snin ilu.
- ¹⁶ Emanuele Buhagiar, *Manuskritt Awtobiografiku*, Kollezzjoni Privata, mhux datat.
- ¹⁷ Mark Sagona 2003, *op.cit.*, pp.186-7.
- ¹⁸ Dettalji f'Mark Sagona 1999 u 2003, *op.cit.*
- ¹⁹ It-terminu ventartal jirreferi għal dak id-drapp li jintuża biex jgħatti l-parti ta' quddiem ta' l-artal. Id-drapp, li l-lewn tiegħu ivarja skond il-liturgija, ikun imdawwar bi gwarniċ, magħruf bhala l-gwarniċ tal-ventartal. Fil-kuntest ta' Buhagiar, madankollu, peress li diversi minn dawn ix-xoghholijiet huma magħmula interament mill-injam u skultura, t-terminu ventartal jindika x-xogħol kollu kemm hu, kemm jekk hu gwarniċ b'ċentru ta' drapp, anke jekk le (bl-Ingliż *antependium*).
- ²⁰ Il-gazzetta *Malta Tagħna* ssemmi li saru żewġ ventartali għall-parroċċa tal-Qrendi fl-1930, li probabilmnt huma tnejn minn dawk li hadem Buhagiar. Aktar dettalji f'Mark Sagona 2003, *op.cit.*
- ²¹ Din l-informazzjoni kienet ingħatat lill-awtur minn Pinu Asciak mill-Qrendi f'Ġunju 2001.
- ²² Mark Sagona 2003, *op.cit.*, pp.61-63.
- ²³ Dan huwa s-salib tal-Via Sagra fil-parroċċa ta' Bormla.
- ²⁴ Dawn jinkludu, fost oħrajn, is-slaleb tal-Via Sagra fil-parroċċi ta' Hal Tarxien, Hal Gharghur u Hal Luqa, u dawk tal-fratellanzi tas-Sagrament fis-Siġġiewi, ta' San Ġużepp f'Hal Għaxaq u tar-Rużarju fiż-Żejtun. Il-kurċifissi tagħhom ma kienux jiġu prodotti minn Buhagiar.
- ²⁵ Emanuele Buhagiar, *op.cit.*
- ²⁶ *Ibid.* Għalkemm ma jidherx li l-mudell ġie preservat, id-disinji ta' dan iż-żmien xorta għadhom b'saħħithom.

Il-President u l-Kumitat Eżekuttiv
tas-Soċjetà Filarmonika Lourdes, Qrendi
għandhom il-pjaċir jistiednu lill-membri u s-soċi

għar-**Riceviment fis-Sala tal-Kazin**
It-Tnejn 26 ta' Ġunju 2006 fit-8.30pm
fl-okkażjoni tal-Festa tal-Madonna ta' Lourdes